

22 ta' Frar, 1996

Imhalef:-

Onor. Vincent Degaetano LL.D.

N.N.

versus

N.N.

**Żwieg - Annuffament - Żwieg qabel l-1975 - Liġi applikabbli
- Verginita`**

La żwieg sehh qabel il-bidu fis-sehh ta' l-Att XXXVII ta' l-1975, il-kompitu tal-Qorti hu li jkun ezaminat jekk iz-żwieg de quo kienx validu skond il-liġi vigenti li kienet tapplika ghalih meta sar.

Fi kliem iehor il-Qorti trid tezamina jekk iz-żwieg in kwistjoni kienx validu skond il-liġi li kienet tapplika ghalih fiz-zmien meta sar. Jekk jirrizulta li dak iz-żwieg kien validu allura dak kollu li hemm fil-Kap. 255 ma jistax jolqot dik il-validita`. Jekk ma kienx validu allura z-żwieg jista' jkun iddikjarat null jekk hemm xi raġuni ghal tali nullita` prospettata fl-Att dwar iz-Żwieg.

Il-verginita' jew nuqqas ta' verginita' tal-mara jew tar-ragel ma tincidix fuq l-essenza, il-proprjetajiet jew l-ghanijiet taz-żwieg.

Il-Qorti:-

Rat iċ-ċitazzjoni pprezentata mill-attur N.N. fil-5 ta' Diċembru, 1994 li biha, wara li ppremetta:

Illi l-kontendenti kkuntrattaw żwieg fil-Knisja Parrokkjali ta' Hal Balzan fil-25 ta' Novembru, 1972, kif jidher mid-dokument "A" anness maċ-ċitazzjoni;

Illi dana ż-żwieg huwa annullabbli stante li l-konvenuta kienet affettata sa minn qabel iż-żwieg b'alkoliżmu liema difett hija hbiet mill-attur u dana ġie żvelta lilu wara ż-żwieg u dana d-difett kien jaffettwa gravement id-diskrezzjoni tal-konvenuta u l-kapaċita' tal-konvenuta sabiex tassumi l-obbligi u d-doveri taż-żwieg tant li ż-żwieg tfarrak wara xi sentejn ghalkemm damu jghixu taht l-istess saqaf sal-1986 u mbaghad telqu jghixu ghal rashom;

Illi l-kunsens ta' l-attur ġie ukoll karpit billi l-konvenuta hbiet minnu nuqqas ta' kwalita' fiha li l-attur kien jippretendi li kellu jsib fiha u li ghalih kienet ta' mportanza kbir ghall-felicita' fiż-żwieg u infatti kienet ghalih *conditis (sic) sine qua non* biex ta lill-konvenuta l-kunsens tieghu ghaż-żwieg;

Premess dan kollu l-attur talab lill-konvenuta tghid ghaliex din il-Qorti m'ghandhiex:

Tiddikjara null u bla ebda effett iż-żwieg tagħha ma' l-attur fuq imsemmi ghar-raġunijiet ipprovdu ti mil-Liġi kif intqal fuq u ghar-raġunijiet fuq premissi;

Bl-ispejjeż u bl-ingunzjoni tal-konvenuta għas-subizzjoni;

Rat in-nota ta' l-eċċezzjonijiet tal-konvenuta N.N. minnha pprezentata fl-24 ta' Mejju, 1995, li biha eċċepiet:

“Illi t-talba attriċ għandhom jiġu respinti (*recte*: għandha tiġi respinta) stante li huma nfondati (hija infondata) fil-fatt u fid-dritt għar-raġunijiet segwenti:

“Illi mhuwiex minnu li ż-żwieġ bejn il-kontendenti kien vizzjat minhabba r-raġunijiet imsemmija mill-attur iżda huwa null u bla effett minhabba r-raġunijiet imsemmija fit-talba rikonvenzjonali;

Illi di fatti l-konvenuta la kienet affetta xi darba b'alkoholiżmu u lanqas ma huwa minnu li l-kunsens ta' l-attur kien karpit kif qed huwa qed jallega;

Salvi eċċezzjonijiet ulterjuri kemm-il darba jkun il-każ”;

Rat il-kontro-talba ta' l-istess konvenuta li biha, wara li ppremettiet:

“Illi l-kontendenti kkuntrattaw żwieġ fil-25 ta' Novembru, 1972;

Illi l-kunsens ta' l-attur kien vizzjat b'difett serju ta' diskrezzjoni ta' ġudizzju fuq il-ħajja miżżewġa jew fuq id-drittijiet u d-dmirijiet essenzjali tagħha;

Illi l-kunsens ta' l-attur għal dan iż-żwieġ kien vizzjat peress illi kien inkiseb bl-esklużjoni positiva taż-żwieġ inniffsu, jew ta' xi wieħed jew aktar mill-elementi essenzjali

tal-hajja mizzewġa;

Illi, għalhekk, l-imsemmi żwieġ huwa null u bla effett għat-termini ta' l-artikolu 19 (1) (g) u/jew (d) u/jew (f) ta' l-Att XXXVII ta' l-1975 li Jirregola z-Żwieġijiet u huwa proprju għalhekk li qiegħda ssir din it-talba rikonvenzjonali;

Premess dan, il-konvenuta talbet, għalhekk lill-attur rikonvenzjonat jgħid għaliex din il-Qorti m'għandhiex:

Tiddikjara li z-żwieġ ikkuntrattat bejn il-kontendenti fil-25 ta' Novembru, 1972 huwa null u bla effett għall-finijiet u effetti kollha tal-liġi;

Bl-ispejjeż kontra l-attur, ingunt għas-subizzjoni;

Rat li l-attur ma pprezentax nota ta' l-eċċezzjonijiet għall-kontro-talba tal-konvenuta;

Rat l-atti l-oħra kollha tal-kawża; semgħet il-provi u lid-difensuri tal-partijiet; ikkunsidrat:

F'dan il-każ il-konvenuta qed tikkontesta t-talba ta' l-attur, pero' qed tipproponi hija stess kontro-talba rikonvenzjonali għal liema kontro-talba l-attur baqa' kontumaċi. Kif inhu risaput il-kontumaċja hija forma ta' kontestazzjoni; pero' anke kieku f'dan il-każ kien hawn ammissjoni ta' xi talba jew oħra (jew addirittura ammissjoni kemm tat-talba ta' l-attur kif ukoll tal-kontro-talba attriċi), din il-Qorti ma kinitx tkun eżonerata milli tisma' u naturalment teżamina u tivvaluta, il-provi sabiex tassigura ruhha li hemm bażi legali għall-annullament mitlub sija minn naħa kemm minn oħra (ara *Angela Spiteri xebba Selvaggi vs Joseph Spiteri*, Prim'Awla, 4 ta' Novembru, 1994;

Carmel sive Charles Camilleri vs Teresa Camilleri, Prim'Awla, 3 ta' Ottubru, 1995; **Evelyn Agius vs John Borg**, Prim'Awla, 4 ta' Ottubru, 1995; **Emanuel Camilleri vs Carmen Camilleri**, Prim'Awla, 10 ta' Novembru, 1995; **Isabelle Zarb vs Stephen Attard**, 21 ta' Novembru, 1995);

Il-konvenuta baqghet ma xehditx u anqas ma ressqet provi f'din il-kawża. Din il-Qorti ma jidhrilhiex li ghandha taħli żmien fuq il-kontro-talba tagħha, f'liema kontro-talba hi qed tallega fil-konfront ta' l-attur id-difetti ravvizati fil-paragrafi (d) u (f) tas-subartikolu (1) ta' l-artikolu 19 tal-Kap. 255. Il-Qorti tosserva li l-konvenuta, fir-raba' paragrafu tal-kontro-talba tagħha, tagħmel referenza ukoll għall-paragrafu (g) ta' l-imsemmi artikolu 19 (1) (ċjoe' d-difett ta' "meta xi wahda mill-partijiet torbot il-kunsens tagħha ma' xi kondizzjoni li tirreferi għall-futur"); pero' din il-Qorti hi tal-fehma li fil-kontro-talba kif ifformulata ebda fatt mhu qed jiġi dedott, ossia miġjub, bhala kawżali li b'xi mod jista' jinkwadra f'dan l-imsemmi paragrafu (g). Peress illi, kif inghad, il-konvenuta la xehdet u anqas ressqet provi, din il-Qorti sejra tiċhad il-kontro-talba tagħha;

L-attur fiċ-ċitazzjoni tiegħu qieghed jallega diversi difetti. Dawn huma (i) id-difett serju ta' diskrezzjoni ta' ġudizzju fis-sens tal-paragrafu (d) ta' l-artikolu 19 (1) u dan minhabba l-allegat alkoliżmu tal-konvenuta; (ii) il-qerq (dolo) ravvizat fil-paragrafu (c) ta' l-imsemmija disposizzjoni, kemm minhabba l-imsemmi alkoliżmu kif ukoll minhabba li l-konvenuta allegatament hbiet minnu l-fatt li ma kinitx verġni; u (iii) id-difett imsemmi fil-paragrafu (g) ta' l-artikolu 19 (1) (ara f'dan is-sens ukoll il-verbal ta' l-udjenza tas-27 ta' Novembru, 1995). Inltre - għalkemm dan mhux daqshekk ċar mill-mod kif ġiet redatta ċ-ċitazzjoni - il-kawżali jistgħu jagħtu lok ukoll għal ezami tal-paragrafu (b) ta' l-imsemmi artikolu 19 (1);

Fil-każ odjern, pero', hemm punt iehor li jrid jiġi indirizzat. Iż-żwieġ bejn il-kontendenti sehh fl-1972, ċjoe' qabel il-bidu fis-sehh ta' l-Att XXXVII ta' l-1975, illum Kap. 255. Dan ifisser, kif ġie spjegat fis-sentenza tal-qorti ta' l-Appell tad-19 ta' Ottubru, 1988 fl-ismijiet **Louis Agius vs Georgia Agius xebba Gauci**, li l-kompitu ta' din il-Qorti hu li jiġi eżaminat jekk iż-żwieġ *de quo* kienx validu skond il-liġi vigenti li kienet tapplika ghalih meta sar. Fi kliem iehor, b'applikazzjoni tad-disposizzjonijiet ta' l-artikolu 36 (ġa' 24) tal-Kap. 255, dak li din il-Qorti trid taghmel hu li teżamina jekk iż-żwieġ in kwistjoni kienx validu skond il-liġi li kienet tapplika ghalih fiż-żmien meta sar; u jekk jirriżulta li dak iż-żwieġ kien validu allura dak kollu li hemm fil-Kap. 255 ma jistax jolqot dik il-validita'. Jekk ma kienx validu, allura iż-żwieġ jista' jiġi ddikjarat null jekk hemm xi raġuni ghal tali nullita' prospettata fl-Att dwar iż-Żwieġ. Bħala konsegwenza ta' dan u mill-punto di vista prattiku din il-Qorti tista' teżamina żwieġ bħal dak bejn il-kontendenti odjerni fid-dawl ta' xi wiehed jew aktar mill-*capita nullitatis* imsemmija fl-artikolu 19 (1) tal-Kap. 255, purche' li l-*caput nullitatis* in kwistjoni kien applikabbli sostanzjalment ghaż-żwieġ meta sar u sa fejn kien applikabbli tenut kont tal-liġi vigenti meta sar (ara f'dan is-sens, **Carmel sive Charles Camilleri vs Teresa Camilleri**, Prim'Awla, 3/10/95; **Evelyn Agius vs John Borg**, Prim'Awla, 4/10/95);

Omissis;

Skond l-attur, l-ewel problema li hu ltaqa' maghha kienet meta kellu x'jaqsam l-ewwel darba ma martu wara ż-żwieġ, meta hu jghid li sab li martu ma kinitx verġni;

"Wara ż-żwieġ, pero', jien indunajt li hija ma kinitx verġni. Hi ma qaltli xejn, anzi hi baqghet tinsisti li kienet ghadha verġni. Jien sirt naf li ma kinitx verġni meta kelli

x'naqsam maghha l-ewwel darba. Jien meta staqsejtha ghaliex mhux vergni, hi baqghet tghid li kienet vergni, u ma qaltli xejn dwar xi relazzjonijiet sesswali li setgħa kellha ma haddiehor" (fol. 22);

Peress li, skond hu, qabel iż-żwieġ hu kien għamilha ċara lill-istess konvenuta li jrid jiżżewweġ mara vergni "biex l-abjda ikun jixirqilha" (fol. 20), din l-iskoperta tiegħu wara ż-żwieġ gabet fuqu ġerta riluttanza li huwa jkollu x'jaqsam ma' martu, għalkemm baqa' jkollu x'jaqsam maghha u gġenera żewġt itfal. Mistoqsi, in kontro-eżami, għala huwa baqa' jkollu x'jaqsam mal-mara meta huwa kien riluttanti, huwa qal li dan baqa' jagħmlu biex il-mara ma tahsibx li hu kellu lil xi haddiehor (fol. 24). Hu jgħid li ġieli kien hemm okkażjonijiet meta waqt li kien ikun qed jagħmel l-att sesswali, minhabba li jiġi quddiem għajnejh il-fatt li martu ma kinitx vergni, hu kien jibred f'daqqa u ma kienx ikun jista' jkompli (fol. 22);

It-tieni problema li, skond l-attur, iltaqa' maghha kienet li wara xi xahar li żżewweġ, beda josserva li martu kienet bdiet tixrob (fol. 22, 23);

"Fil-perijodu ta' l-għerusija, safejn naf jien, hi ma kinitx tixrob. Jiġifieri matul l-għerusija jien ma nafhiex tixrob kif imbagħad jien nġid li bidet tixrob wara ż-żwieġ ... qabel iż-żwieġ ma nnotajt xejn minn dan kollu" (fol. 26);

Dawn, bażikament, huma l-provi li fuqhom l-attur qed jistrieħ. Infatti x-xhieda minnu prodotti ftit li xejn jikkorroborawh, anzi f'ċerti aspetti jikkontradiċu u jitfgħu dubbju fuq dak li jgħid l-attur;

Minn dawn il-provi ma jirriżulta assolutament xejn, la fil-konfront ta' l-attur u lanqas fil-konfront tal-konvenuta, li mqarr jista' jindika difett serju ta' diskrezzjoni ta' ġudizzju dwar l-oġġett tal-kunsens matrimonjali jew xi anomalija psikoloġika serja fil-mument ta' l-ghoti ta' l-imsemmi kunsens li kienet tagħmilha impossibbli (mhux sempliċement diffiċli) li parti jew ohra taqdi l-obbligazzjonijiet essenzjali taż-żwieġ. Anqas ma jirriżulta li l-konvenuta kienet b'xi mod *affetta minn xi* alkolizmu qabel iż-żwieġ;

Kwantu għall-allegat nuqqas ta' verginita' fil-konvenuta, din il-Qorti hi ukoll tal-fehma li dana l-fatt ma ġiex ippruvat, anqas fil-grad li trid il-liġi f'kawzi ċivili, ċjoe' fuq bażi ta' probabbilita'. Il-konvenuta, permezz tad-dikjarazzjoni ġuramentata tagħha annessa man-nota ta' eċċezzjonijiet qed tiċhad dana l-fatt; l-attur stess jgħid li meta, wara l-ewwel darba li kellu x'jaqsam magħha, hu qalilha li (skond hu) hi ma kinitx vergni, hi kienet ċahdet dana l-fatt; ma hemm ebda prova li qabel iż-żwieġ il-konvenuta kienet ta' xi kostumi laxki jew li kellha għarus jew għarajjes ohra qabel l-attur. Fi kliem iehor, l-unika prova li l-attur qed iressaq hi l-esperjenza tattili tiegħu. Hu evidenti li f'materja hekk serja din il-Qorti tkun irresponsabbli li kieku kellha taċċetta li tali esperjenza tipprova dak li qed jiġi allegat. Pero' anke li kieku, għall-grazzja ta' l-argument, dana l-fatt ġie ppruvat, ċjoe' ġie ppruvat li l-konvenuta ma kinitx verament vergni meta żzewġet, dana xorta wahda ma kienx jaghti lok għan-nullita' taż-żwieġ taht xi wahda mill-*capita nullitatis* imsemmija fuq;

Biex ikun hemm id-difett ravviżat fil-paragrafu (ċ) tas-subartikolu (1) ta' l-artikolu 19 tal-Kap. 255 jehtieg li jikkonkorru erba' affarijiet: (1) qerq perpetrat bil-hsieb li wiehed jikseb il-kunsens tal-parti, (2) li l-qerq ikun inċida fuq il-kunsens tal-parti, (3) li l-qerq ikun jirrigwarda xi kwalita' tal-parti l-ohra, u (4) li din il-kwalita' tkun tista' mix-xorta tagħha

tfixkel serjament il-hajja mizzewġa (ara, Evelyn Agius vs John Borg, Prim'Awla, 4/10/95). L-espressjoni uzata fil-liġi taghna - "li tista' mix-xorta taghha tfixkel serjament il-hajja mizzewġa" - hi riproduzzjoni ta' l-espressjoni li wiehed isib fil-Kanona 1098 tal-Kodiċi Kanoniku viginti - *quae suapte natura consortium vitae coniugalis perturbare potest*. Hu evidenti li hawn si tratta ta' kwalita li trid tkun oggettivament gravi u l-legislatur jistabbilixxi l-ghaqda fil-hajja mizzewġa bhala punt ta' referenza oggettiv ghal dik li hi l-gravita' tal-kwalita' in kwistjoni, b'mod ghalhekk li dik il-kwalita' trid tkun tinċidi fuq l-essenza, il-proprjetajiet jew l-ghanijiet taż-żwieġ. Fil-fehma tal-Qorti, il-verġinita' jew nuqqas ta' verġinita' tal-mara jew tar-raġel ma tinċidix fuq l-essenza, il-proprjetajiet jew l-ghanijiet taż-żwieġ;

Caput nullitatis iehor li jrid jiġi ezaminat hu dak ta' l-iżball dwar l-identita' tal-parti l-ohra (artikolu 19 (1) (b), Kap. 255). Il-liġi taghna titkellem biss dwar żball fuq l-identita' tal-parti l-ohra, u dan a differenza tal-Kanone 1097 tal-Kodiċi Kanoniku viginti li fit-tieni inċiż tieghu jitkellem ukoll dwar żball dwar xi kwalita' tal-persuna, ossia tal-parti l-ohra. Fi kwalunkwe każ, l-*error circa qualitatem personae*, previst fil-Kanone 1083 (2) tal-Kodiċi Pio-Benedittin, u li allura kien jirregola ż-żwieġ tal-kontendenti, kien jirreferi biss ghal dak l-iżball dwar xi kwalita' tal-parti l-ohra li kienet tirisolvi ruhha fi żball dwar il-persuna (*si error qualitatis redundet in errorem personae*). U dik il-kwalita' kienet trid tkun propria u esklussiva ghal dik il-persuna. Kif jispjega l-awtur Vincenzo del Giudice a rigward ta' dan il-Kanone:

"L'errore della qualita' che "redundat in errorem personae", per quale il matrimonio e' invalido, e' l-errore su qualita' identificante della persona: vale a dire, circa la qualita' per mezzo della quale una persona si distingue da ogni altra. Esso si verifica, cioe', quando una determinata qualita'

viene assunta come il segno distintivo di una persona, alla cui identificazione si intende giungere attraverso quella tale qualita': onde l'errore circa la qualita' della persona (e cioe' che si tratti appunto della persona che si voleva identificare attraverso quella qualita') si risolve effettivamente in un errore di persona. Ma, affinche' sia possibile l'identificazione della persona attraverso una qualita', e' necessario che la determinazione della qualita' identificante della person ... preceda, nel soggetto, la conoscenza fisica della persona provveduta di quella qualita', in quanto la qualita' determina, nella mente del contraente, la persona ignota, che solo attraverso tale qualita' diviene nota: in altri termini l'attributo tenuto in considerazione e' il mezzo col quale si giunge all'individuazione della persona ... Ma e' inoltre necessario, per escludere l'equivocita', che la qualita', presa in considerazione per l'identificazione della persona, sia propria ed esclusiva di quella sola persona. Le qualita' di essere ricca, nobile, vergine, ec., e qualsiasi qualita' che si possa ritenere importante o "essenziale", non essendo qualita' esclusive di una sola persona, non possono costituire qualita' identificanti o individualizzanti, e l'errore circa una di tali qualita' non identificanti, anche se sia un error dans causam al matrimonio (cioe' la sola ragione che induce una parte al matrimonio con quell'altra persona, ritenuta provvista di cotesta qualita'), e anche se determinato dal dolo dell'altra parte, non invalida il matrimonio" (Del Giudice, V., Sommario di Diritto Matrimoniale Canonico, Giuffre' (Milano), 1979, pp. 74-75);

Ghalhekk, taht il-ligi li kienet tirregola 2-żwieg tal-partijiet l-iżball, jew addirittura anke qerq, dwar il-verginita' o meno tal-konvenuta ma kienx iwassal ghan-nullita' taz-żwieg;

Jibqa' biex jigi eżaminat il-paragrafu (ġ) ta' l-artikolu 19 (1). Din il-Qorti tara, pero', li m'ghandhiex għalfejn tiddilunga fuq dan il-punt. Anke, jekk, għall-grazzja ta' l-argument, il-

kunsens ta' l-attur kien vizzjat taht xi wahda mill-incizi tal-Kanone 1092 tal-Kodiċi Pio-Benedettin - li, kif inhu risaput, kien jaghmel hafna distinzjonijiet, xi whud minnhom xejn realistiċi, ghal dak li jirrigwarda l-kundizzjoni apposta ghall-kunsens - il-liġi taghna titkellem biss dwar "kundizzjoni li tirreferi ghall-futur" u mhux ukoll dwar kundizzjonijiet *de praesenti* jew dawk *de praeterito*. L-attur, mistoqsi in ri-eżami, wieġeb hekk:

“Qed niġi mistoqsi jekk jien kontx niżżewweg lil marti kieku kont naf li hija mhux verġni. Jien inwieġeb li li kieku kont naf li hija mhux verġni, ma kontx niżżewwiġha” (fol. 27);

Li wiehed jaghti l-kunsens tieghu bil-kundizzjoni li l-gharusa tieghu hija verġni mhijiex ċertament kundizzjoni de futuro, iżda kundizzjoni li tirreferi ghall-preżent;

Ghall-motivi premessi din il-Qorti tiċhad kemm it-talba ta' l-attur kif ukoll il-kontro-talba tal-konvenuta. L-ispejjeż jibqghu bla taxxa bejn il-kontendenti, dritt tar-registru jinqasam bin-nofs bejniethom.
